

سراج اورنگ آبادی

Dr. Sofia Yousaf

Asst. professor, Department of Urdu, Shah Abdul Latif University, Khairpur, Sindh

Siraj Aurangabadi

Deccan was center of Islamic missionary movements in the 8th century of the Hijri; as well as it is the first centre of Urdu Language and poetry. The different rulers of this region paid attention towards the promotion of art, architecture, music and literature. After Wali Dakni, Siraj Aurangabadi was one of the important poets from Deccan to have left deep imprint on the tone and diction of Urdu poetry; and actually led life of mystic. This paper elaborates the mystics, balance of emotions and secular angle of Siraj's Poetry.

سرزمین دکن ہمیشہ ہی صوفیا کرام کو اپنی طرف متوجہ کرتی رہی اور یہ خطہ آٹھویں صدی ہجری سے ہی اسلامی تبلیغی تحریک کا مرکز رہا۔ دکن آنے والے اولین صوفیا کرام نے کہر (۱) (فتح نگر/ اورنگ آباد) کو اپنا مسکن بنایا (۲)۔ بالکل اسی طرح اردو شاعری اور نثر کا باقاعدہ آغاز کا سہرا بھی اسی خطے کے سر ہے۔

بہمنی سلطنت (۱۳۵۰-۱۵۲۵ء) کا زمانہ تخلیقی فنون کے لیے بہت سازگار تھا۔ یہ سلاطین صوفیا سے گہری عقیدت رکھتے تھے، اس لیے یہاں کی تہذیبی تشکیل میں صوفیانہ روایات کا بھی موثر کردار رہا۔ سلاطین بہمنی کی ذاتی دل چسپی اور شاہانہ سرپرستی کے باعث فن تعمیر، خطاطی اور دیگر فنون میں اہم شاہ کار تخلیق ہوئے۔ اس دور کے دکنی شعرا (قدیم اردو) میں نظامی، خواجہ بندانواز گیسودراز، لطفی، میراں جی شمس العشق، فیروز اور اشرف بیابانی اہم ہیں (۳)۔ نظامی کی مثنوی کدم راؤ پدم راؤ قدیم اردو کا نقش اول بھی ہے اور بہمنی دور کے ادب کا پہلا اثر بھی۔ جس میں فارسی اسلوب کی ہلکی سی جھلک نظر آتی ہے جو مستقبل کے شعری اسالیب کا مستقل حصہ بن گئی (۴)۔ جب بہمنی سلطنت کے بعد یہ علاقہ پانچ الگ الگ ریاستوں میں تقسیم ہو کر دنیا کے نقشے پر ابھرا تو ان سب سلطنتوں میں اردو ایک عام بول چال کی زبان کے طور پر جڑیں پکڑ چکی تھی اور رفتہ رفتہ بادشاہوں کی زبان بن گئی (۵)۔

عادل شاہی سلاطین اہل علم فن کے بڑے قدان تھے جن کی سرپرستی میں بیجا پور علم و ادب، مصوری، موسیقی اور فن تعمیر کے اساتذہ کامرکز بن گیا۔ محمد عادل شاہ کے دور میں دکنی ادب کو عروج ملا اور خانقاہوں اور درگاہوں میں صوفیانہ ادب بھی تسلسل کے ساتھ تخلیق ہوتا رہا، جو

مقامی زبان کی ترقی و ترویج کا سبب بنا۔ اس دور کا اہم شعرا میں (صوفیا/ اور مذہبی شاعر) برہان الدین جاسم، عبدل، مقبلی، امین الدین اعلیٰ، حسن شوقی، نصرتی، اہم ہیں (۶)۔

قطب شاہی سلاطین (۱۵۱۸-۱۶۸۶ء) نے اردو زبان و ادب کے فروغ کے لیے قابل ذکر خدمات انجام دیں۔ یہ حکمران شعر و ادب کا اعلیٰ ذوق رکھتے تھے۔ ان میں محمد قلی قطب شاہ معانی اردو کے پہلے صاحب دیوان شاعر ہیں اور ان کا دیوان اردو ادب میں اہم مقام رکھتا ہے۔ ان حکمرانوں نے تقریباً پورے دو سو سال حکمرانی کی اور شعر و ادب کے ساتھ ساتھ عوام کی فلاح و بہبود اور تعلیم عام کرنے کے لیے بھی اہم اقدامات کیے۔ اس دور کے اہم شعرا میں محمد قلی قطب شاہ کے علاوہ محمود، خیالی، محمد قطب شاہ، وجہی، ابن نشاطی، فاضل اور تانا شاہ اہم ہیں (۸)۔ قطب شاہی سلطنت کے اختتام سے ریاست میں تہذیبی اور سیاسی تبدیلیاں رونما ہوئیں اور دکن پر براہ راست فارسی کے اثرات تیزی سے مرتب ہونا شروع ہوئے۔

۱۶۷۱ء سے ۱۹۳۸ء تک دکن پر آصف جاہی سلاطین نے حکمرانی کی (۹)۔ ان حکمرانوں نے بھی اپنے پیشروں کی طرح اردو زبان و ادب کے فروغ کے لیے گرانقدر خدمات انجام دیں۔ یہ خطہ نہ صرف مردم خیز ہے بلکہ اس لحاظ سے بھی خوش قسمت ہے کہ اسے تقریباً تمام سلاطین اسے ملے جو شعر و ادب کا اعلیٰ ذوق اور علم و فن سے گہرا لگاؤ رکھتے تھے۔ اس سرزمین نے جہاں بڑے بڑے شعرا کو جنم دیا وہیں اس نے اردو کو ولی دکنی اور سراج اورنگ آبادی جیسے غزل گو شعرا دیئے جن کی شاعری سے شمالی ہندو لوگوں نے اپنی شاعری کا چراغ روشن کیا (۱۰)۔ سراج کا تعلق اورنگ آباد سے تھا۔ اگر اورنگ آباد کی تاریخ پر نظر ڈالی جائے تو ۱۶۱۰ء میں احمد نگر کے مرتضیٰ نظام شاہ کے وزیر اعظم ملک امیر نے ایک نیا شہر کھر کے قریب آباد کیا اور اسے اپنا دار الحکومت بنایا۔ دس سال کے عرصے میں اس شہر نے بہت ترقی کی۔ ملک امیر کو فن تعمیر سے بہت لگاؤ تھا یہاں کی عمارات آج بھی ملک امیر کے ذوق کا منہ بولتا ثبوت ہیں۔ ۱۶۲۶ء میں اس کی وفات کے بعد اس کے جانشین (بیٹا) فتح خان نے اس شہر کا نام بدل کر فتح نگر رکھ دیا۔ ۱۶۳۳ء میں نظام شاہی سلطنت کا خاتمہ ہوا اور دولت آباد، فتح نگر پر مغلوں کی عملداری قائم ہو گئی۔ ۱۶۵۳ء میں شہزادہ اورنگ زیب کو جب دکن کا دوسری مرتبہ گورنر (صوبہ دار) مقرر کیا گیا تو اس نے فتح نگر کو اپنا دار الحکومت بنایا اور اس کا نام بدل کر اورنگ آباد رکھ دیا (۱۱)۔

اورنگ آباد کے شعرا کی زبان صاف اور سادہ ہے۔ فارسی کے ہلکے سے اثر کے باوجود دکن کا لب و لہجہ اور الفاظ و روابط جو اہل دکن کے ساتھ مخصوص تھے ان شعرا کے کلام میں بھی ملتے ہیں۔ مولانا سید عبدالحی لکھتے ہیں کہ:

’اس دور کے شاعروں کا انداز بیان بہت صاف، سادہ ہے جو کچھ آنکھوں کے سامنے دیکھتے ہیں

اور اس سے دل میں جو خیالات گزرتے ہیں وہی زبان سے کہہ دیتے ہیں۔ دور کی تشبیہیں،

نازک استعارے نہیں بولتے اسی واسطے اشعار صاف و بے تکلف ہیں۔‘ (۱۲)

۱۶۸۷ء میں ستھوٹ گولکنڈہ کے بعد پرانی ادبی و لسانی روایت کا خاتمہ ہوا اور مغلیہ طرز زندگی کا براہ راست اثر یہاں کی تہذیب، علم و فن اور ادب پر پڑا اور دکن نے دلی کے لسانی اثرات تیزی سے قبول کیے۔ یہ لسانی غلبہ پہلی بار ولی دکنی کی شاعری کے ذریعے نقش اول کے طور پر سامنے آیا۔ ولی دکنی (۱۶۶۸ء-۱۷۳۷ء) کی شاعری کا مزاج، لب و لہجہ کی تبدیلیوں کے باوجود دکنی ہی رہا (۱۳)، لیکن یہ لسانی اثرات سراج اورنگ آبادی کی شاعری میں واضح اور گہرے نظر آتے ہیں اور ان کی شاعری نئے آہنگ کی پہچان بن گئی جو ایک نئی لسانی روایت کی نقیب ہے۔

سراج کا پورا نام سید سراج الدین، تخلص سراج، اورنگ آباد کے سادات گھرانے میں ۱۷۱۵ء میں پیدا ہوئے۔ ابتدائی تعلیم اپنے والد سید درویش سے حاصل کی جو ایک عالم دین اور صوفی منس بزرگ تھے۔ سراج ایک منفرد اور ذہین بچے تھے۔ ۱۲ برس کی عمر میں انھوں نے عربی اور فارسی کی تعلیم مکمل کر لی تھی۔ ۱۳ برس کی عمر (۱۳) میں آپ نے مثنوی ”بوستان خیال“، تخلیق کی۔ اس مثنوی میں سراج نے رزمیہ انداز میں انسانی جذبات، عشق، غم، خواہشات و تمنائیں اور زندگی کے رموز کی صورت گری کی ہے۔ مثنوی کے چند اختتامی اشعار دیکھے:

گزر گئی مری بت پرستی میں عمر کئی غفلت و جہل و مستی میں عمر
میں اب چاہتا ہوں کے ہوشیار ہوں اب اس خواب غفلت سے بیدار ہوں (۱۵)

انھوں نے فارسی شعرا کے کلام کا انتخاب ”منتخب دیوانہا“ کے نام سے مرتب کیا جو ان کے اعلیٰ شعری مذاق کی دلیل ہے (۱۶)۔ مولانا سید عبد الحئی لکھتے ہیں کہ:

”عقوان شباب میں غلبہ شوق سے از خود رنگی کی کیفیت پیدا ہوئی۔ سات برس تک برہنہ پاؤں پر ہندسہ
شاہ برہان الدین غریب کے روضہ کے اطراف چکر کاٹتے رہے۔ اس عالم بے خودی میں فارسی
اشعار منہ سے بے ساختہ جاری ہوئے۔ سید عبدالرحمن چشتی (متوفی ۱۱۶۱ھ) کی دعا سے صحت یاب
ہوئے اور سلسلہ چشتیہ میں بیعت کی۔“ (۱۷)

سراج کے فارسی اشعار کا اسلوب نہایت سادہ اور زبان صاف ہے۔ چند فارسی اشعار دیکھے:

گل بے رنگ حقیقت کہ بہ دامانم بود
ہچو اشک از مرہ خویش چکیدم دیدم

نماز عشق ادا کردنی است عاشق را
خوشم کہ دست ز جاں شتم و وضو کردم

آتش در دل واسوختہ افتاد سراج

باز سیماب ز خاکستر اکسیر چکید (۱۸)

سراج کا اردو دیوان جو پانچ ہزار اشعار پر مشتمل ہے اس میں غزلیں، مثنویاں، قصیدے، ترجمہ بند، مخمسات اور رباعیات شامل ہیں صرف پانچ سال کے عرصے میں لکھا گیا اس وقت ان کی عمر چوبیس برس تھی (۱۹)۔ ان کا دیوان عبدالرسول خاں (۲۰) نے ۱۷۳۹ء میں مرتب کیا (۲۱)

شاید کہ بعد مرگ کریں خاص و عام یاد
مشہو نہیں سراج کا شیریں سخن ہنوز

اے سراج آرزوے قند نہیں

شعر تیرا ہے جوں نبات لذیذ (گل رعنا ص ۹۴)

۱۷۳۹ء کے بعد سراج نے اپنے پیر و مرشد شاہ عبدالرحمن چشتی کے حکم کی بجا آوری میں شاعری ترک کر دی۔ اس سلسلے میں ڈاکٹر جمیل

جالبی لکھتے ہیں کہ:

’ان کی شخصیت اور شاعری کے مزاج کے پیش نظر معلوم ہوتا ہے کہ عشق کی وہ آگ، جو ان کے تخلیقی راستوں کو روشن کیے ہوئے تھی، جیسے ہی بجھنی شروع ہوئی، شاعری کی شمع بھی اسی کے ساتھ گل ہونے لگی۔ خود سراج کو بھی اس بات کا احساس تھا:

نہیں رہا سخن آبدار کا موتی سراج طبع کے سب جو ہروں کو رول چکا (۲۲)

سراج ذہن انسانی کی مختلف کیفیات و احساسات کو خوب صورتی اور نزاکت سے بیان کرنے، اور الفاظ کو گرفت میں لینے کی زبردست صلاحیت رکھتے ہیں۔ ان کے اشعار ایہام، تکلف و بناوٹ سے پاک ہیں وہ جذبے کی شدت کے باوجود ظہار میں توازن کو برقرار رکھتے ہیں جو مشرقی تہذیب کا خاصہ ہے:

خاموش نہ ہو سوزِ سراج آج کی شب پوچھ

بھڑکی ہے مرے دل میں ترے غم کی آگن بول (☆☆)

ان کی غزل میں ہجر و فراق کے تجربے کثرت سے ملتے ہیں جس کے پس منظر میں ان کا تجربہ عشق و ورافت کی موجود ہے جو ان کے کلام میں غم و یاس کی تپش کو بڑھا دیتا ہے:

آگن میں ہجر کی جلتا ہوں میں سدا جاناں
زلال وصل سین یہ آگ آججا جاناں
بارش آبِ اشک ہے درکار
داغِ ہجر کے بیج بوتا ہوں
جدائی میں تری اے لالہ رخسار
جلگر پر داغ کی گل کاریاں ہیں

ہجر کی شب میں نہیں ہے تاب و طاقت اے سراج
کون سادن ہے کہ جس میں لالہ وزاری نہیں (☆☆☆)

سراج غم میں بھی سرشار و سرمست نظر آتے ہیں اور محبوب کی بے رخی کچھ یوں بیان کرتے ہیں:

سب پر ہے کرم ، مجھ پہ ستم ، کیا ہے دو رنگی
دل دار کسی کا ہے ، دل آزار کسی کا
جدا مجھ سے ہو دو دلبر جادو نظر مجھ سے
جدا ہوتا نہیں یک آن خاطر سے خیال اُس کا
دن بدن اب لطف تیرا ہم پہ کم ہونے لگا
یا تو تھا ویسا کرم یا یہ ستم ہونے لگا (☆☆☆)

سراج کی شاعری عشق کے گرد گھومتی ہے، محبوب ہی اُن کی شاعری کا مرکزی نقطہ ہے۔ ڈاکٹر جمیل جالبی سراج کی شاعری کا تجزیہ اس طرح کرتے ہیں:

’پوری اردو شاعری کے پس منظر میں سراج کی شاعری کو رکھ کر دیکھا جائے تو وہ اردو شاعری کے
راستے پر ایک ایسی مرکزی جگہ کھڑے ہیں جہاں سے میر، درد، مصحفی، آتش، مومن، غالب اور اقبال کی روایت کے
راستے صاف نظر آ رہے ہیں۔‘ (۲۳)

عشق کے علاوہ ان کی شاعری میں تصوف، فلسفے کی آمیزش بھی موجود ہے۔ وہ عشق مجازی سے عشق حقیقی کی طرف سفر کرتے ہیں، اسی لیے
سرشاری و ورافتگی کی جو شدت ان کے عشقیہ کلام میں ہے وہی تپش، سوز و بے خودی تصوف اور فلسفیانہ نکات کے اظہار میں ملتی ہے۔ مثال
کے طور پر درجہ ذیل اشعار دیکھیے:

دریاے بے خودی کو نہیں انتہا سراج
غواص عقل و ہوش کوں واں بھوک چوک ہے

.....

کسی کو رازِ پنہاں کی خبر نہیں
ہماری بات کوں ہم جانتے ہیں

.....

راہِ خدا پرستی ہے اول ہے خود پرست

ہستی میں نیستی اور نیستی میں ہستی
جلنے میں شمع بولی جھکوں سراج یک شب
کرتی ہے بلندی آخر کوں عزم پستی

.....

خبرِ تجیرِ عشق سن نہ جنوں رہا نہ پری رہی
ندو تو ٹورا، نہ تو میں رہا، جو رہی سو بے خبری رہی
شہ بے خودی نے عطا کیا مجھے اب لباسِ برہنگی
نہ خرد کی بچیگری رہی نہ جنوں کی پردہ دری رہی (☆☆☆)

سوزِ عشق ہی ہے جس نے سراج کی شخصیت میں خوش مذاقی، بے نیازی اور انکساری کو جنم دیا:

دیوانہ قیدِ ہوش سے آزاد ہو گیا

شکرِ خدا کہ پاؤں کی زنجیر کٹ گئی (☆☆☆)

ان کے کلام میں دوامی شاعری کے تمام لوازمات موجود ہیں۔ انھوں نے اردو شاعری کو ایک نیا معیار دیا۔ حسن و عشق کے

کرشمے، توحید و معرفت، تنگنگی، بلندی اور سادگی ان کے کلام کی اہم خصوصیات ہیں:

آہِ سوزاں سے مرے دامنِ صحرا میں سراج

قبرِ مجنوں پہ چراغاں نہ ہوا تھا سو ہوا

.....

نہیں ہے تاب مجھے سامنے ترے جاناں

کہاں سراج کہاں آفتابِ عالمتاب

.....

نہیں حقیقت میں حسن و عشق جدا

طوقِ قمری ہے طرہ شمشاد

.....

شعلہ خو جب سے نظر آتا نہیں

لوٹا ہے تب سے انگاروں پہ دل

مجھ نکلین داغِ دل پر نقش ہے حرفِ وفا
عشق کی امت میں ہوں مہرِ نبوت کی قسم

نہ پوچھو خود بخود نہ دکر تا ہوں تعریف اُسکے قامت کی
کہ یہ مضمون مجھ کو عالمِ بالا سے آتے ہیں

مدت سے گم ہوا دل بیگانہ اے سراج
شاید کہ جا لگا ہو کسی آشنا کے ہاتھ (گل رعنا ۹۷)

سراج اور نگ آبادی، ولی دکنی کے بعد دوسرے ایسے غزل گو شاعر ہیں جن کے طرزِ بیان اور لے نے اردو شاعری پر قابل ذکر اثرات مرتب کیے۔ اُن کی غزلوں پڑھتے ہوئے کہیں کہیں یہ احساس بھی ہوتا ہے کہ وہ حافظ سے متاثر ہیں۔ سراج کے متصوفا نہ تجربات نے ان کی غزل کو ایک منفرد نغسی اور درد عطا کیا ہے، نتیجتاً ان کی غزل میں دو مخصوص تہیں موجود ہیں: ایک صوفیانہ اور ما بعد الطبیعیاتی، جب کے دوسری مادی یا دینیوی۔ ان کے اس رنگ کے شمالی ہند کے اردو شعرا پر بھی اثرات ملتے ہیں۔ خاص طور پر علامہ اقبال کی ما بعد الطبیعیاتی تجربات کو پیش کرتی ہوئی غزلیں اسی تہذیبی تسلسل کا پتہ دیتی ہیں جس کا آغاز سراج اور نگ آبادی سے ہوا تھا۔

حواشی و حوالہ جات

- ۱۔ رام بابو سکسینہ (۲۰۰۲) تاریخ ادب اردو، سنگ میل پبلی کیشنز لاہور ص ۷۲۔
- ۲۔ www.history-revist.com
- ۳۔ محمد نجم الغنی مولوی (سن ان) بحر الفصاحت (جلد اول) مقبول اکیڈمی لاہور ص ۲۸۔
- ۴۔ تبسم کاشمیری ڈاکٹر (۲۰۰۳) اردو ادب کی تاریخ ابتدا سے ۱۸۵۷ تک۔ سنگ میل پبلی کیشنز لاہور ص ۱۰۲۔
- ۵۔ جمیل جالبی ڈاکٹر (۱۹۹۵) تاریخ ادب اردو (جلد اول) مجلس ادب لاہور ص ۱۳۹۔
- ۶۔ ایضاً ص ۱۹۹۔
- ۷۔ ایضاً ص ۳۷۹۔
- ۸۔ رام بابو سکسینہ (۲۰۰۲) تاریخ ادب اردو، سنگ میل پبلی کیشنز لاہور ص ۶۳۔
- ۹۔ مجیب الاسلام ڈاکٹر (۱۹۸۷) دارالترجمہ عثمانیہ کی علمی اور ادبی خدمات، مکتبہ جامعہ لمیٹڈ اردو بازار دہلی ص ۱۵۔

- ۱۰ - تبسم کاشمیری ڈاکٹر (۲۰۰۳) اردو ادب کی تاریخ ابتدا سے ۱۸۵۷ء تک - سنگ میل پبلی کیشنز لاہور ص ۲۱۲۔
- ۱۱ - www.maharashtra.gov.in/gazetter.php۔
- ۱۲ - عبدالحی سید مولانا (۱۳۷۰ھ) گل رعنا تذکرہ شعراے اردو (طبع چہارم) مطبع معارف اعظم گڑھ ص ۴۰-۴۱۔
- ۱۳ - تبسم کاشمیری ڈاکٹر (۲۰۰۳) اردو ادب کی تاریخ ابتدا سے ۱۸۵۷ء تک - سنگ میل پبلی کیشنز لاہور ص ۲۰۸۔
- ۱۴ - www.urduyouthforum.org/biography.php۔
- ۱۵ - جمیل جالبی ڈاکٹر (۱۹۹۵) تاریخ ادب اردو (جلد اول) مجلس ادب لاہور ص ۵۸۱۔
- ۱۶ - حامد علی خاں مولانا (مدیر اعلیٰ) اردو انسائیکلو پیڈیا (جلد اول) نشر و اشاعت شیخ نیاز احمد لاہور ۱۹۸۷۔
- ۱۷ - عبدالحی سید مولانا (۱۳۷۰ھ) گل رعنا تذکرہ شعراے اردو (طبع چہارم) مطبع معارف اعظم گڑھ ص ۹۴۔
- ۱۸ - ایضاً ص ۹۵۔
- ۱۹ - جمیل جالبی ڈاکٹر (۱۹۹۵) تاریخ ادب اردو (جلد اول) مجلس ادب لاہور ص ۵۶۸۔
- ۲۰ - عبدالحی سید مولانا (۱۳۷۰ھ) گل رعنا تذکرہ شعراے اردو (طبع چہارم) مطبع معارف اعظم گڑھ ص ۹۴۔
- ۲۱ - جمیل جالبی ڈاکٹر (۱۹۹۵) تاریخ ادب اردو (جلد اول) مجلس ادب لاہور ص ۵۶۸۔
- ۲۲ - ایضاً ص ۵۷۴۔
- ☆ - عبدالرسول خاں سراج اورنگ آبادی کے برادر طریق تھے۔
- ☆☆ - شاہ ضیاء الدین پروانہ (مرتب) انوار سراج، اورنگ آباد ۱۹۲۵۔
- ☆☆☆ - چمنستان شعراء، انجمن ترقی اردو ۱۹۲۸۔